

GHANJA LIL SAN PAWL IL-BAĦAR

Ta' P. F. SAMMUT, O.F.M. Conv.

Lill-Professur Gużi Galea

li jhobb lil San Pawl il-Baħar.

Lil dal-Port u l-art madwaru
 Li semmew wara San Pawl
 Ghax fi hdanhom Alla għoġbu
 Lill-Maltin jibgħat id-Dawl
 Nghannu għanja ferrihija
 Għax hawnhekk dehret id-Dija.

Art imbiekka, art sabiħa,
 B'hafna għoljiet, widien, witat,
 Baħar kbir b'kulur ferriċi,
 Plajja twila kollha blat.
 'L hawn u 'l hinn xi ftit ramliet
 Misturin ġewwa dahliet.

Blat wisq għoli, blat imkisser
 Dawn jissejhu rdumijiet,
 Blatiet baxxi f'nofs il-baħar
 Dawn jissejhu skollijiet.
 Blat ta' lewn sabiħ, bajdani
 F'kemm il-post jinsab kotrani.

Hafna sigar iżejnulek
 Il-għoljiet u r-raba' tiegħek
 Dak il-baħar kemm hu sbejjəħ
 Sajf u xitwa mbewwes miegħek
 U kemm vilel, djar u knejjes
 Fik inbnew il-bogħod mill-hsejjes.

Għax kemm Malti u kemm b'arrani
 Fik ifittxu l-hena tagħhom
 Għalhekk tant lilek iżuru
 L' int mank għandek fejn tilqagħhom.
 Bi sbejħitek daww jissahħru
 U mal-hbieb lilek ifahħru.

Saħansitra Dak li kiteb
 Dwar l-ghemejjel tar-Razul
 Li biex fostna d-Dawl ta' Kristu
 Dlonk iwassal gie magħżul
 Lilek semma 'i niesek fahħar,
 Bi tjubithom Huwa ssahħar.

U ta' dawk il-grajjiet sbieħ
 Fik għinsabu tifkiriet
 Qiem daqs l-aqwa monumenti
 Illi jzejnu l-akbar bliet.
 Minn daw' l-grajja ismek hadt,
 Bihom ftahar ma' kullhadd.

Dik l-istatwa tal-kbir Pawlu
 Li mill-bogħod naraw bin-nhar,
 Lilek thares, lilek twennes
 Bħalli kieku l-ifrem swar.
 Kemmi nixtieq naralek Diġa
 Fuqek niezla mill-Wardija.